

IL-FESTA TAS-SINJURA TAGHNA FL-EQQEL TAL-GWERRA

Madwar 50 sena ilu – biex inkun preċiż fis-snin 1941 – 42 – 43 kienu l-aġħar żminijiet tal-gwerra f'pajjiżna. Il-Parroċċa tagħna kienet waħda li ġarrbet mill-iktar il-qilla kollha fost l-oħrajn. L-istess wiehed jista' jgħid, għal beltna Tas-Sliema, li hija aktarx l-iżjed waħda li tilfet minn uliedha fost l-Irħula u l-Bliet l-oħra ta' Malta, kif jixhdu l-ismijiet ta' madwar 200 ruħ li issa ġew imnaqqxa fuq il-Monument tal-Vittmi tal-Gwerra fix-Xatt, bl-inizjattiva tas-Sur Tony Borg, Segretarju tas-“Sliema Residents Association”, xogħol mill-isbaħ tal-marmista magħruf Ronnie Pisani.

Minkejja l-gwerra u l-herba li ġiebet magħha, iżda, il-Festa lis-Sinjura tagħna dejjem saret b'mod jew iehor fil-Parroċċa tagħna.

FI-1941

Jekk ma niżbaljax, kulma sar fil-Festa Titulari dis-sena kien fil-Knisja biss. Barra ma sar xejn, imma n-nies li kienu għadhom f'Tas-Sliema, flimkien ma' bosta oħrajn li ġew lura wara li kienu evakwati, ġew bi hġarhom għall-funzjonijiet ta' ġewwa tul it-Tridu u l-Festa. Il-vara sabiħa tal-Madonna tas-Sacro Cuor tqiegħdet fuq l-artal, imzejjen mill-aħjar li setgħu. Jidher li “saret il-Muzika tal-Festa, li tħallsu għaliha £3. Aktarx li ntrama wkoll id-Damask fil-Knisja, li tħallsu għalih 14-il xelin”.¹

Madwar xahar wara l-Festa Titulari, intlaqtet u gġarrfet is-Sagrastija waqt hbit mill-ajru f'Awissu 1941. Intilfu hafna opri, fisthom id-Damask, paramenti sagri, statwi w armar iehor ta' barra, eċċ.

FI-1942

Imqar dis-sena, minkejja li għall-Parroċċa kienet l-eqqel waħda, il-Festa saret ukoll, bit-Tridu u l-Paniġierku. In-nies kienu għadhom imnikkta biż-żewġ disgrazzji kbar li graw fil-Parroċċa ftit qabel: dik ta' hdejn l-Għassa tal-Pulizija nhar is-17 ta' Marzu, u l-oħra ta' fuq il-Knisja u l-Kunvent tal-Patrijiet fl-1 ta' April, li t-tnejn hallew herba, bosta imwiet, midrubin u niket fost kulhadd. Fil-Knisja, għalkemm miġruba u parti sewwa minnha bi h̄sara kbira, ulied il-Parroċċa ngħaqdu għalenija bħala familja waħda iżjed minn qatt qabel, madwar is-Sultanta tagħna, li l-vara tagħna baqgħet kważi b'miraklu bla mittiefsa minkejja li kienet biss ftit jardi 'l bogħod minn fejn waqa' u garrab l-aktar h̄sara, saħsansitra mietu n-nies! Dis-sena nstema' jidwi iktar herqan it-talb u l-kant lill-Madonna tas-Sacro Cuor biex tidhol għalina quddiem il-Qalb ta' Binha Ġesù halli tintemm il-gwerra u jsaltan is-sliem fid-dinja. M'hemm x għalfejn ngħidu dis-sena wkoll, bħal ta' qabilha, il-Purċissjoni ma h̄arġitx.

Kien h̄sieb għaqli u ta' min ifaħħru lli dis-sena nhar il-Hadd, 26 ta' April 1992, – 50 sena wara – il-Parroċċa hadet h̄sieb biex jitfakkru l-vittmi li tilfu h̄ajjithom h̄dejn l-Għassa u dawk fil-Knisja u l-Kunvent, billi twaħħlu żewġ irħamiet mal-h̄ajt ta' l-Għassa w oħra mal-Knisja minn barra, li ġew mikxufa minn P. Julian Sammut o.f.m., Gwardjan, u minn P. Pawlu Galea o.f.m., Kappillan, rispettivament. Dawn ukoll huma xogħol meqjus u maħdum mill-iskultur Ronnie Pisani, Kaxxier tal-Kažin tal-Banda ċittadina “SLIEMA”, li hija “Driegħ Muzikali u Kulturali tal-Parroċċa Tagħna”.

FI-1943

Billi l-qagħda tal-gwerra f'pajjiżna bdiet issa tieħu xejra għall-aħjar fil-harifa, bis-saħħa tar-rebħiet Allejati fl-Afrika ta' Fuq, u hekk wara s-sentejn miftuma mill-Purċissjoni, il-Festa Titulari saret b'aktar pompa u solennità mit-tnejn ta' qabilha. Fiċ-ċirkustanzi setgħet issir għallinqas fuq skala moderata. Biżżejjed ngħidu li tul il-Festa daqqew tliet Baned: "La Vallette", "Sliema" u tal-K.O.M.R. ²

Iżda l-aqwa ħaġa għan-nies tal-Parroċċa kienet li reġgħu raw ħierġa l-egħżēz ħaġa ta' qalbhom: il-Vara fil-Purċissjoni f'għeluq il-Festa. Minħabba li pajjiżna kien mimli suldati u tankijiet u armamenti bi tnejn għall-invażjoni ta' Sqallija minn Malta (Tas-Sliema kienet miżgħuda bihom, kollha fil-kampijiet li kellhom f'bosta nħawi), il-Purċissjoni ma għadditx mir-rotta t-twila bħal qabel il-gwerra. Kienet iqsar u kien hemm ordni li tidhol qabel jidlam, kif fil-fatt sar. Hawn niftakar ħafna mis-suldati ta' bosta nazzjonalitajiet jiġu jaraw il-Purċissjoni, u wkoll jisimgħu l-quddies fil-Knisja tagħna, għadd sewwa fosthom kienu suwed "tal-Basut" kif konna ngħidulhom. Kellhom rispett kbir lejn l-affarijiet sagri; kienu joħroġu mill-Knisja mexjin lura b'wicċhom iħares lejn l-altar.

In-nies tant ferħu dis-sena li nsibu fost l-oħrajn Sunett minn P. Suda, li jixhed dak li hassew wara n-niket li kienu garrbu qabel. Niftakar li billi l-Kjerċi tal-Patrijiet ma setgħux jiġu mill-Kunventi tagħhom biex bħas-soltu jagħmlu Kapep fil-Purċissjoni, jien u sitt zgħażaġ oħra bħali, ġejna mqabbdin nilbsu l-Kapep aħna fil-Purċissjoni. Għalina kienet esperjenza mill-isbaħ, tant li wħud fostna hadna ritratt bihom. Inkiteb ukoll Sunett fuq karta volanti minn awtur mgħux magħruf dwar il-purċissjoni. Dawn huma t-tifkiriet tiegħi ta' 50 sena ilu. Tifkiriet li jġibu niket u ferħ. Illum, inroddu ħajr 'l Alla u 'l-Madonna li għadna hawn. Minn dak inhar sa illum, il-Festa tagħna ssuktat tikber dejjem iżjed fil-popolarità u tiġbed dejjem iżjed nies, kif naraw minn sena għal oħra.

Patri Raniero Zammit, Kapuċċin.

RIFERENZI:

1. Winston L. Zammit f'Lehen il-Banda 'SLIEMA', nru.13, 1989, p.35;
2. Idem;
3. Raniero Zammit o.f.m. Cap., Il-Madonna tas-Sacro Cuor fil-Poeżija, mill-ktieb "IL-MADONNA U TAS-SLIEMA", p.159.